

संस्कृत-वार्ता:

दिनाङ्कः- 25.10.2025

सायम् - 06:20

आदौ मुख्यवार्ता:

- बिहारविधानसभानिर्वाचनस्य प्रथमचरणस्य कृते एनडीए-महागठबन्धनयोः प्रमुखाः प्रचारकर्तारः प्रचारं तीव्रं कृतवन्तः।
- प्रधानमन्त्री नरेन्द्र-मोदी श्वः प्रातः एकादशवादने आकाशवाणीतः 'मन की बात' इति कार्यक्रमे स्वीयं मनोगतं प्रकटयिष्यति।
- भारतेन पाकिस्तानम् स्वस्य अवैध- अधिगृहीतक्षेत्र-विषये विशेषतः जम्मू-कश्मीरे गम्भीरतया निरन्तरेण च मानवाधिकारस्य उल्लङ्घनं स्थगयितुं आहूतम्।
- भारत-ऋतु-विभागेन दक्षिणतटीय-क्षेत्रे, गुजरात-प्रदेशे च प्रचण्डवृष्टेः पूर्वानुमानं प्रकटितम्।
- पुरुष-क्रिकेट्-क्रीडायाम्, अद्य सिड्नी-नगरे अन्तिमायां एकदिवसीय क्रीडायां नव-स्तोभैः सहज-विजयेन आस्ट्रेलिया-दलस्य विरुद्धं तिसृणां क्रिकेट क्रीडा-श्रृङ्खला भारतेन विजिता।

बिहारनिर्वाचनम्

बिहारविधानसभानिर्वाचनस्य प्रथमचरणस्य कृते एनडीए-महागठबन्धनयोः प्रमुखाः प्रचारकर्तारः प्रचारं तीव्रं कृतवन्तः। भारतीय जनता पार्टीति दलस्य वरिष्ठः नेता केन्द्रीय-गृहमंत्री अमित शाहः खगडियायां निर्वाचन सभाम् सम्बोधितवान् । शाहः अवदत् यत् एनडीए-शासनकाले बिहारे जघन्य-अपराधानाम् संख्यायां महती न्यूनता जाता। शाहः अवदत् यत् अस्मिन् निर्वाचने निर्णयः भविष्यति यत् बिहारे 'जङ्गलराजः भविता अथवा राज्यं विकासस्य पथि अग्रे सरिष्यति । तत्रैव खगडिया-जनपदस्य परबत्ता-विधानसभाक्षेत्रे महागठबन्धने मुख्यमन्त्रीपदस्य प्रत्याशी राजद-दल-नेता तेजस्वीप्रसादयादवः अपि जनसभां सम्बोधितवान्। सः अवदत् यत् यदि बिहारे तस्य गठबन्धनं सत्तां प्राप्नोति तर्हि राज्ये वृत्तिहीनसमस्यायाः

निवारणाय पदानि करिष्यन्ते। मोतिहारीक्षेत्रे निर्वाचनजनसभाम् वदन् जनसुराजदलस्य संस्थापकः प्रशांतकिशोरः आरोपं कृतवान् यत् एनडीएदलं महागठबन्धनं च जनानां आकांक्षां पूरयितुं असमर्थे अभवताम्।

निर्वाचनायोगः-एआई

भारत निर्वाचनायोगेन बिहार-विधानसभा-निर्वाचनात् प्राक् राजनैतिक-प्रचार-कार्ये ए.आई. इति कृत्रिम-बुद्धिमत्तया निर्मितानां कृत्रिम-विषयवस्तूनां प्रकटीकरणस्य तथा उत्तरदायी-उपयोगस्य कृते कठोरनियमाः निरूपयता नूतनाः परामर्शाः प्रसारिताः। आयोगः राजनैतिकदलानि, प्रत्याशिनः, प्रचार-प्रतिनिधीन् च उक्तवान् यत् प्रचारार्थं प्रयुक्तं प्रसारितं वा किमपि कृत्रिमरूपेण निर्मितं अथवा कृत्रिम-दृष्ट्या परिवर्तितानि चित्राणि, श्रव्य-चित्राणि दृश्यचित्राणि वा समेत्य कृत्रिम-सामग्रिषु स्व नामांकनं कुर्वन्तु इति, येन दृश्य-चित्र क्षेत्रस्य न्यूनातिन्यूनं दशप्रतिशतं भागं आच्छाद्यते। अवैधं तथा च कस्यापि व्यक्तेः परिचयस्य, स्वरूपस्य, अथवा स्वरस्य, तस्य सहमतिं विना, मतदातृन् भ्रामयितुं वञ्चयितुं वा निर्मितं किमपि विषयवस्तु प्रकाशयितुं अग्रे प्रेषयितुं वा अवरोधितुम् अपि आयोगेन आहूतम्।

प्रधानमन्त्री/'मन की बात'-कार्यक्रमः

प्रधानमन्त्री नरेन्द्र-मोदी श्वः प्रातः एकादशवादने आकाशवाणीतः 'मन की बात' इति कार्यक्रमे स्वीयं मनोगतं प्रकटयिष्यति । मासिकस्य आकाशवाणी-कार्यक्रमस्य एतत् सप्तविंशत्यधिक-शत-तमं संस्करणं भविष्यति। आकाशवाण्याः दूरदर्शनस्य च सर्वाभिः वाहिनीभिः अस्य कार्यक्रमस्य प्रसारणं भविष्यति । अयं हि कार्यक्रमः आकाशवाणी-वार्ता विभागस्य अन्तर्जालपटले www.newsonair.com इत्यत्र, अपि च newsonair इति चल-दूरभाषीये तन्त्रांशे अपि उपलब्धः भविष्यति। आकाशवाणी-दूरदर्शनवार्ता-प्रधानमन्त्रीकार्यालय-

सूचनाप्रसारण-कार्यालयानां यू-ट्यूब वाहिनीभिः अपि अस्य कार्यक्रमस्य साक्षात् प्रसारणं भविष्यति । हिन्दी-भाषायां प्रसारणस्य पश्चात् अस्य प्रसारणम् आकाशवाण्या क्षेत्रीयासु भाषासु अपि भविष्यति।

भारत-पाकिस्तानम्

संयुक्तराष्ट्रे भारतस्य स्थायीप्रतिनिधिः पर्वतनेनी हरीशः पाकिस्तानम् स्वस्य अवैध-अधिगृहीतक्षेत्र-विषये विशेषतः जम्मू-कश्मीरे गम्भीरतया निरन्तरेण च मानवाधिकारस्य उल्लङ्घनं स्थगयितुं आहूतवान्। सः ह्यः अशीतितमे संयुक्तराष्ट्रदिवसे आयोजिते मुक्तविमर्शसमये संयुक्तराष्ट्र- सुरक्षापरिषदं सम्बोधयन् इत्थम् अवदत्।

छठ पूजा:

देशस्य विभिन्नेषु भागेषु चतुर्दिवसीयः छठपूजोत्सवः अद्यारभ्य नहाय खाय इत्यनेन अनुष्ठानेन साकं समारम्भम् । सूर्यदेवस्य, तस्य भगिन्याः छठीमैया इत्यस्याः पूजायै समर्पितः अयं उत्सवः पवित्रतायै, कृतज्ञतायै, कुटुम्बस्य कल्याणाय च महत्त्वं प्रकाशयति।

प्रधानमन्त्रिणा नरेन्द्रमोदिना उत्सवेन सम्बद्धानि गीतानि प्रेषयितुं जनाः प्रार्थिताः, येषाम् अग्रिमेषु कतिपयेषु दिनेषु पुनः प्रसारणं सः करिष्यति। सामाजिकमाध्यमं स्वीकृत्य प्रधानमन्त्री अवदत् यत्, सम्पूर्णे बिहार-प्रदेशे जनाः पूर्वमेव भक्त्या सज्जतायां निमग्नाः सूर्योपासनायै च एकत्रिताः सन्तीति।

रेलवे-छठपूजा

भारतीय-रेल-विभागेन छठ्-पूजायाः समये यात्रिणाम् अतिरिक्त-जनसम्मर्दं निवारयितुं विस्तृत-व्यवस्था कृता, येन सम्पूर्णे देशे उत्सवेषु गम्यमानानां जनानां सुगमा सुरक्षिता च यात्रा सुनिश्चिता भवति। उत्सव-कालस्य अनन्तरं स्वकर्मस्थलानि प्रत्यागन्तुं यात्रिणां सुलभतायै प्रायः एकाशीत्य-धिकैक-शतोत्तर -षट्सहस्राणि विशिष्ट रेलयानानि प्रचालितानि सन्ति। अग्रिमेषु त्रिषु दिनेषु नवशताधिकानि विशेष रेलयानानि धावन्ति इति रेलमन्त्रालयेन उक्तम्।

रेलमन्त्री अश्विनी वैष्णवः

रेलमन्त्री अश्विनी वैष्णवः अद्य अवदत् यत् अस्मिन् उत्सव-कालावधौ अद्यपर्यन्तं प्रायः सार्द्धैककोटि रेलयात्रिणः यात्रां कृतवन्तः। उत्सव-कालस्य अन्तं यावत् सार्द्धद्वि-कोटितोप्यधिकानां यात्रिणां यात्रायाः संभावना विद्यते। नवदिल्ल्याम् अद्य वार्ताहरैः सह वार्तालापं कुर्वन्, श्री वैष्णवः अवदत् यत् सुगमतया जनसम्मर्द-प्रबन्धनार्थं त्रिंशत् स्थानकेषु बृहत्-प्रतीक्षा-क्षेत्राणि स्थापितानि सन्ति इति।

ऋतु-विभागः

भारत-ऋतु-विभागेन अण्डमान्-निकोबार्-द्वीपसमूहेषु, आन्ध्रप्रदेशे, तटीय-कर्णाटके, गुजरात-प्रदेशे च प्रचण्डवृष्टेः पूर्वानुमानं प्रकटितम्। आगामिनोः दिनद्वयोः केरल-माहे-तमिलनाडु-पुदुचेरी-करैकल-क्षेत्रेषु अपि प्रचण्डवृष्टिः भविष्यति। विभागेन अद्य केरलराज्ये, माहे-क्षेत्रे, कर्णाटके, लक्षद्वीपे, तेलङ्गाना-प्रदेशे, अण्डमान्-निकोबार्-द्वीप-समूहेषु च विद्युत्-द्योतनेन सह वृष्टेः पूर्वानुमानमपि प्रकटितम्।

नड्डा-एम्स-दीक्षांतसमारोहः

स्वास्थ्यपरिवारकल्याणमन्त्री जे.पी.नड्डा चिकित्साशिक्षाक्षेत्रे देशस्य प्रगतिम् प्रकाशयन् अवदत् यत् अधुना देशे एकोनविंशति - उत्तर - अष्टाशतं चिकित्सामहाविद्यालयाः सन्ति। सः अवदत् यत् देशे अधुना स्नातकचिकित्सासनानि एकपञ्चाशत्सहस्रतः वर्धित्वा ऊनत्रिंशत् सहस्रोत्तर एकलक्षं संजातानि। नवदिल्ल्यां अखिलभारतीयआयुर्विज्ञान संस्थानस्य, पञ्चाशत्तमम् दीक्षांतसमारोहं सम्बोधयन् मन्त्री इदमपि सूचितवान् यत् स्नातकोत्तरचिकित्सासनानां संख्या अपि प्रायः अष्टसप्ततिसहस्रं यावत् वर्धिता।

अभिनेता सतीश शाहः

प्रसिद्धः अभिनेता सतीश शाहः अद्य चतुःसप्तति वयसि दिवङ्गतः। तस्य अभिनयजीवनं दशकेषु व्याप्तम् आसीत्। बहुमुखीअभिनयेन, हास्य-अभिनयेन च सः भारतीय-दूरदर्शनस्य चलच्चित्रस्य च लोकप्रियः जनः अभवत्। सः साराभाई वर्सेस साराभाई इत्यस्मिन् प्रसिद्धे धारावाहिके इन्द्रवदन् साराभाई इत्यस्य अविस्मरणीय-पात्रस्य कृते प्रसिद्धः आसीत्।

क्रिकेट्

पुरुष-क्रिकेट्-क्रीडायाम्, अद्य सिड्नी-नगरे अन्तिमायां एकदिवसीय क्रीडायां नव-स्तोभैः सहज-विजयेन आतिथेय-आस्ट्रेलिया-दलस्य विरुद्धं तिसृणां क्रिकेट क्रीडा-श्रृङ्खला भारतेन विजिता।

संस्कृत-साप्ताहिकी

प्रियाः श्रोतारः, संस्कृत-जगता सम्बद्धैः विभिन्नैः क्रिया-कलापैः संवलितस्य संस्कृत-साप्ताहिकीति-विशिष्ट-कार्यक्रमस्य प्रसारणम् आकाशवाण्याः एफ्.एम्.गोल्ड्-प्रवाहिकातः श्वः मध्याह्ने सार्धैकवादनतः भविष्यति।

॥ इति वार्ताः ॥